

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः  
श्रीगुरुपवनपुराधीशाय श्रीकृष्णाय परब्रह्मणे नमः

श्री मेल्पत्तूर् नारायणभट्टतिरेः कृतिषु  
॥ श्रीमन्नारायणीये एकाशीतितमं दशकम् ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

॥ श्रीमन्नारायणीये एकाशीतितमं दशकम् ॥

सुभद्राहरणं, कालिन्द्यादिविवाहवर्णनं, नरकासुरवधवर्णनं च  
स्निग्धां मुग्धां सततमपि तां लालयन् सत्यभामां  
यातो भूयः सह खलु तया याज्ञसेनीविवाहम्।  
पार्थप्रीत्यै पुनरपि मनागास्थितो हस्तिपुर्या  
शक्रप्रस्थं पुरमपि विभो संविधायागतोऽभूः ॥ 81.1 ॥

भद्रां भद्रां भवदवरजां कौरवेणार्थ्यमानां  
त्वद्वाचा तामहत कुहनामस्करी शक्रसूनुः।  
तत्र क्रुद्धं बलमनुनयन् प्रत्यगास्तेन सार्धं  
शक्रप्रस्थं प्रियसखमुदे सत्यभामासहायः ॥ 81.2 ॥

तत्र क्रीडन्नपि च यमुनाकूलदृष्टां गृहीत्वा  
तां कालिन्दीं नगरमगमः खाण्डवप्रीणिताग्निः।  
भ्रातृत्रस्तां प्रणयविवशां देव पैतृष्वसेयीं  
राज्ञां मध्ये सपदि जहृषे मित्रविन्दामवन्तीम् ॥ 81.3 ॥

सत्यां गत्वा पुनरुदवहो नग्नजिन्नन्दनां तां  
बध्वा सप्तापि च वृषवरान् सप्तमूर्तिर्निमेषात्।  
भद्रां नाम प्रददुरथ ते देव सन्तर्दनाद्या -  
स्तत्सोदर्या वरद भवतः साऽपि पैतृष्वसेयी ॥ 81.4 ॥

पार्थाद्यैरप्यकृतलवनं तोयमात्राभिलक्ष्यं  
लक्षं छित्वा शफरमवृथा लक्ष्मणां मद्रकन्याम्।

अष्टावेवं तव समभवन् वल्लभास्तत्र मध्ये  
शुश्रोथ त्वं सुरपतिगिरा भौमदुश्चेष्टितानि ॥ 81.5 ॥

स्मृतायातं पक्षिप्रवरमधिरूढस्त्वमगमो  
वहन्नङ्के भामामुपवनमिवारातिभवनम्।  
विभिन्दन् दुर्गाणि त्रुटितपृतनाशोणितरसैः  
पुरं तावत् प्राग्ज्योतिषमकुरुथाः शोणितपुरम् ॥ 81.6 ॥

मुरस्त्वां पञ्चास्यो जलधिवनमध्यादुदपतत्  
स चक्रे चक्रेण प्रदलितशिरा मङ्क्षु भवता।  
चतुर्दन्तैर्दन्तावलपतिभिरिन्धानसमरं  
रथाङ्गेन छित्वा नरकमकरोस्तीर्णनरकम् ॥ 81.7 ॥

स्तुतो भूम्या राज्यं सपदि भगदत्तेऽस्य तनये  
गजञ्चैकं दत्वा प्रजिघयिथ नागान्निजपुरीम्।  
खलेनाबद्धानां स्वगतमनसां षोडश पुनः  
सहस्राणि स्त्रीणामपि च धनराशिं च विपुलम् ॥ 81.8 ॥

भौमापाहतकुण्डलं तददितेर्दातुं प्रयातो दिवं  
शक्राद्यैर्महितः समं दयितया द्युस्त्रीषु दत्तहिया।  
हत्वा कल्पतरुं रुषाभिपतितं जित्वेन्द्रमभ्यागम -  
स्तत्तु श्रीमददोष ईदृश इति व्याख्यातुमेवाकृथाः ॥ 81.9 ॥

कल्पद्रुं सत्यभामाभवनभुविसृजन् द्ब्यष्टसाहस्रयोषाः  
स्वीकृत्य प्रत्यगारं विहितबहुवपुर्लालयन् केलिभेदैः।  
आश्चर्यान्नारदालोकितविविधगतिस्तत्र तत्रापि गेहे  
भूयः सर्वासु कुर्वन् दश दश तनयान् पाहि वातालयेश ॥ 81.10 ॥

॥ इति श्रीमन्नारायणीये एकाशीतितमं दशकं समाप्तम् ॥